

“ఉప్పా - టీ”

ఆర్డర్ పుచ్చుకొని లోపలికి వెళ్ళాడు రామనాథం - ముందు ఒక ప్లేటులోకి ‘ఉప్పా’ తీసుకున్నాడు - ‘టీ’ ఇప్పుడే తీసుకెళ్ళడమా, లేదా?” అని ఆలోచించాడు. రెండు వస్తువులూ ఒకేమాటు తీసికెడితే, ‘టీ’ చల్లారిపోతుంది. ఉప్పా తినేలోపుగా టీ తీసికెళ్ళవచ్చు - ఇప్పుడప్పుడే ‘టీ’ తీసికెళ్ళడం దేనికని అనుకున్నాడు చివరకి - ఎందుకో ఈ మధ్య కష్టమర్చు అంటే ఒకవిధమైన ఆత్మీయత ఏర్పడుతున్నది రామనాథానికి - లోగడ యిల్లాంటి ఆత్మీయత ఏమాత్రం వుండేదికాదు. ఏ ఆలోచన లేకుండా, మెకానికల్ గా తన పని తాను చేసుకొని వెళ్ళేవాడు. ఎందుకో ఈ మధ్య ఈ మార్పు తనలో కలుగుతున్నది.

ఉప్పా తీసుకొని హాలులోకి వచ్చాడు రామనాథం - ఆర్డర్ యిచ్చిన వ్యక్తి ముందు, ఉప్పా వుంచాడు.

“నీ పేరు”

“రామనాథం” అని పేరు చెప్పాడు.

“చూడు రామనాథం - నీవు నాకు ఒక చిన్న సహాయం చేసిపెట్టాలి.”

“చెప్పండి”

“నాకు ఒక వంటబ్రాహ్మణుడు కావాలి - ఎవరైతే నావుంటే నాకు కుదిర్చిపెట్టాలి.”

“నెలపేరట మాట్లాడమంటారా? లేక ఏ ఒక్క రోజుకో కావాలంటారా?”

“ఏ ఒక్కరోజుకో అయితే నా తంటాలు నేను పడే వాడిని—నీకు శ్రమ యిచ్చేవాడినికాను.”

“వంట ఎంత మందికి చేయాల్సివుంటుంది?”

“మా యింట్లో ఎంతోమందిలేరు. నేనూ నాభార్య, యిద్దరు పిల్లలు.”

“జీతం ఎంత యిస్తారు?”

“మనిషి నెమ్మదైనవాడు అయితే, న్యాయంగా నీవు ఎంత యివ్వమంటే అంత యిస్తాను—కాగా ఉండడానికి, అతనికి మా యింట్లో ఒక గది కూడా యిస్తాను.”

“భోజనంపెట్టి యాభై రూపాయలు ఇవ్వగలుగుతారా?”

“నీలాంటి నమ్మకస్థుడైన మనిషి అయితే తప్పకుండా యిస్తాను.”

“పోనీ నేనే వస్తే?”

“అంతకన్నా, ఇంక నాకు కావల్సిందేమిటి?”

“అయితే, ఏ సంగతి రేపు చెబుతాను.”

“రేపు సరిగ్గా, ఈ వేళకి హోటల్ కి వస్తాను.”

“సరే”

ఇంతలోకే హోటల్ కి మరికొందరు కష్టమర్చువచ్చారు. రామనాథానికి అప్పగింపబడిన టేబుళ్ళదగ్గర వచ్చి కూర్చున్నాడు. ఆ హాలులో సగం టేబుళ్ళు తనవీ, సగం టేబుళ్ళు రఘువీనూ—రఘు అర్భకుడు—ఏ పనీ పట్టుమని పదినిమిషాలు చేయలేడు—ఆ చేసేపనికూడా సవ్యంగావుండదు. దుడుకు పాలు ఎక్కువ — తను అడ్డుపడకపోతే, ఏనాడో అతని ఉద్యోగం

ఆత్మీయులుగా కనపడతారు - అక్కడినించి కదిలి వెళ్ళడం తోనే వాళ్ళు తనకు పరులై పోతారు.

రామనాథం ఎవరికి కావల్సిన వస్తువులు వాళ్ళముందు వుంచాడు. కొత్త టేబుళ్ళవేపు కదిలి వెళ్ళాడు - ఆర్డర్లు పుచ్చుకోవడం, కావల్సిన వస్తువులు తెచ్చిపెట్టడం, బిల్లులు అందివ్వడం. ఈ వరుసలో పడ్డాడు మరికొన్ని నిమిషాలవరకు.

ఈ వరుస తనని ఇరువై సంవత్సరాల క్రింద పట్టుకుంది. ఇప్పుడు తనకి నలభై సంవత్సరాలు దాటాయి. తన యావనపుపోగు అంతా ఈ వరుసకి ఆహుతి అయింది - హోటళ్ళు మారాయి - కాని క్రమం ఏమాత్రం మారలేదు. ఆర్డర్లు పుచ్చుకోవడం, కావల్సిన వస్తువులు తెచ్చిపెట్టడం, బిల్లులు అందివ్వడం...

పోనీ క్రమం తప్పిస్తే ... ? హోటల్ లో రామనాథం శరీరం తన ధోరణిని తాను పని చేస్తున్నది - మెదడు తన ధోరణిలో తాను ఆలోచిస్తున్నది - దేని అలవాటు దానిది.

సవతితల్లి పోరుపడలేక, తను ఒక పల్లెటూరునుంచి హైదరాబాదుకు పారిపోయి వచ్చాడు. తల్లి ఏనాడోపోయింది. తండ్రి తిరిగి వివాహం చేసుకుని, తనని ఆలక్ష్యం చేసాడు. సవతితల్లి, తనని దిక్కులేనివాణ్ణిగా చూచి పీడించింది. ఎటూ తోచక తను హైదరాబాదుకి పరుగెత్తుకొచ్చాడు. అప్పటికి తనకి ఏదో కాస్త తెలుగువచ్చు - నగరంలో ఆ విద్య దేనికి పనికిరాలేదు. హోటల్ ఉద్యోగం శరణ్యమైంది. ఆ తరువాత సవతితల్లి పోయింది - తండ్రి పోయాడు - తనకి 'నా' అనే వాళ్ళు ఎవరూ లేకుండా అయినారు.

హోటళ్ళు, యజమానులు, కష్టమర్కు... చివరికి యివే
తన లోకమైనాయి... యావనపు పొంగులో యజమానులని
ఎదిరించాడు - హోటళ్ళు మార్చాడు - దుష్టసావాసంపట్టి
అల్లరి చిల్లరగా తిరిగాడు - వళ్ళు గుల్ల చేసుకున్నాడు - మందులు
మింగాడు. తనకి ముప్పై ఆయిదు సంవత్సరాలు వచ్చేసరికి,
వీటన్నిటిమీదా విరక్తి కలిగింది. అల్లరి చిల్లర వేషాలు
వదులుకున్నాడు - ఇది తనకు జీవితం నేర్పిన పాఠం - ఇందులో
తన ప్రయోజకత్వం గానీ, తెలివి తెటలుగానీ ఏమీలేవు -
వళ్ళు దాచుకోకుండా కష్టపడడం. ఇదీ నేటికి తనకు మిగి
లింది. దీనివల్ల తనకు హోటల్ యజమానుల దగ్గర, తోడి
సర్వర్ల దగ్గర గౌరవం ఏర్పడింది - బ్యాంకులో వెయ్యి
రూపాయిలవరకు ధనం కూడింది - కాని ఈ ధనంవల్ల గానీ,
గౌరవంవల్ల గానీ తనకు జీవితంలో ఏమి ఒరుగుతున్నదని?

ఎందుకో ఈ మధ్య ఎన్నడూ తేనిది శరీరం కూడా
అలసిపోతున్నది. పని చేస్తుంటే ఎగ శ్వాస వస్తున్నది.
వీటన్నిటినీ లక్ష్యంచేయకుండా, తను యింకా కష్టపడి పని
చేస్తున్నాడు. కాగా రఘు పనికూడా తన నెత్తిమీద వేసు
కుంటున్నాడు - అయినా, రఘుతో తనకి ఈ అనుబంధం
ఏమిటి? ఏమో? తనకి మల్లే, అతనికి 'నా' అనేవాళ్ళు
ఎవ్వరూ లేరనా? యావనంలో తను చేసిన పొరపాళ్లే,
యిప్పుడు అతను చేస్తున్నాడనా? చేస్తే చెయ్యనీ - అతన్ని
చక్కదిద్దడానికి తనెందుకు పూనుకోవాలి? ఉద్యోగం వూడ
కుండా అతన్ని తనెందుకు కాపాడాలి? యజమాని దగ్గర
అతని విషయంలో తనెందుకు పూచీపడాలి?

ఇంతకీ రఘు ఏడి? రామనాథం, రఘు కోసం, ముమ్మ రంగా పని వున్న సమయంలో, ఫ్యామిలీ రూమ్ము కేసి వెళ్ళి చూచాడు. తను అనుకున్నట్లుగానే, ఫ్యామిలీ రూముల దగ్గర రఘు తారట్లాడు తున్నాడు. ఎందుకో అతన్ని చూసి, రామ నాథానికి జాలివేసింది. అతన్ని పిల్చుకొని వస్తామనుకున్న వాడల్లా, పిలవకుండా తిరిగి వచ్చేశాడు ... ఆ సమయంలో యజమాని హోటల్ లో లేకపోవడం మంచిదైంది - లేక పోతే ఏదైనా ప్రమాదం సంభవించివుండేది - యజమాని ఎప్పుడు వచ్చేదీ ఒకకంట కనిపెట్టుకొని వుండి అతను రావడం తోనే హెచ్చరిక చేయాలి రఘుకి.

ఉప్పా ఆర్డర్ 'యిచ్చినవ్యక్తి "టీ" తాగి ఎప్పుడో వెళ్ళిపోయాడు - మరికొందరు కస్టమర్సుకూటా వెళ్ళిపోయారు. కొత్తవాళ్ళు వస్తున్నారు హోటల్ లోకి అడపాదడపా - రామ నాథం తిరిగి ఆర్డరు పుచ్చుకోవడం, వస్తువులు తెచ్చిపెట్టడంలో నిమగ్నమైనాడు... పోనీ వంటకి తాను కుదిరిపోతే? బాగానే వుంటుంది - ఈ హోటల్ లంపటంలోంచి తాను బయటపడ వచ్చు - కాగా శరీరంకూడా ఆలసిపోతున్నది - తాను హోటల్ పనికి తట్టుకోలేకపోతున్నాడు. ముసలితనం మబ్బులు తనని అప్పుడే కమ్ముకుంటున్నాయి. విధి విరామంలేకుండా, తను ఎన్ని రోజులు పనిచేయగలడని? మహాచేస్తే ఇంకొక అయిదు సంవత్సరాలు - ఈ అయిదు సంవత్సరాలల్లో తానేమీ బావు కుంటాడని? కొంతడబ్బు బ్యాంకులో కూడుతుంది - కాని వున్న డబ్బే తాను ఖర్చుచేయలేక పోతున్నాడు. ఇంకా ఈ అయిదు సంవత్సరాలలో వచ్చేడబ్బుకూడా తాను ఏమిచేసుకుంటాడని? తనకు సిగ రెట్టు అక్కరలేదు. తాగుడు అంతకన్నా అక్కర

లేదు— ఇవన్నీ ఒక కాలంలో రుచిచూచి వదిలిపెట్టినవే—
 ఎందుకో యిప్పట్లో తన మనస్సు అటువేపు వెళ్ళడం లేదు.
 ముందుకూడా వెదుతుందనే నమ్మకంలేదు— ఏమీ తోచ
 నప్పుడు ఎప్పుడైనా తాను ఒక కారాకిల్లీ నమలుతాడు.
 ప్రస్తుతానికి మిగిలిందల్లా ఇదొక్క— దుర్వ్యసనమే— దీనికి
 కూడా అట్టే డబ్బు వ్యయం కావడంలేదు. నెలపేరిట ఏ
 ఒకటో రెండో ఆవుతున్నాయి. అదీ రఘు హోటలులో
 చేరినప్పటినుంచే— తను కొనుక్కొన్నప్పుడల్లా, అతనికికూడా
 తప్పకుండా ఒకటి కొని యిస్తున్నాడు— ఆ కారాకిల్లీ కన
 పడినపుడల్లా, రఘు మొహం, మల్లెపువ్వులా స్వచ్ఛంగా
 కనిపిస్తుంది. ఆ అమాయకత్వాన్ని చూడడానికే తను
 రఘుకి ఆ కారాకిల్లీ కొనియివ్వడం జరుగుతున్నది ...
 ప్రస్తుతం తనకి హోటలులో అన్నంపెట్టి అరవై రూపాయలు
 నెల కిస్తున్నాడు. చాకలి, మంగలి ఖర్చుకూడా హోటల్
 వాళ్ళదే — తక్కిన సర్వర్ల విషయంలో చాకలి మంగలి
 ఖర్చులు జీతంలో తెగకోసుకుంటున్నాడు. తనమీద గౌరవం
 కొద్దీ తన విషయంలో అల్లా చేయడం లేదు. పైగా యజ
 మాని, తనని, తన యింటివాడిగా చూసుకుంటున్నాడు. దీని
 వల్ల తనకి, తోడి సర్వర్లలో కూడా గౌరవం హెచ్చింది ...
 జీవితంలో గౌరవం ఒక్కటే ప్రధానమైన విషయం కాదు.
 ఆప్యాయతా, విశ్వాసం చాలా ప్రధానమైనవి — ఈ ఆప్యాయ
 తా, విశ్వాసం, తనకి యజమాని నుండి లభిస్తూనే
 వున్నాయి — కాని ఎందుకో జీవితంలో సంతృప్తి కనపడడం
 లేదు — మితంగా పనిచేసి ఏదో నీడపట్టున పడి ఉండాలనీ,
 పిల్లలతో అమాయకంగా కేరింతలు కొడుతూ కాలక్షేపం

చేయాలని మనస్సు కోరుకుంటున్నది. ఉప్పా ఆర్డర్ చేసిన పెద్దమనిషి యింట్లో వంటకి కుదిరిపోతే, హాయిగా, ఆయన పిల్లలతో ఆడుకోవచ్చు - వాళ్ళ గంతులు చూస్తూ సుఖంగా జీవితం గడపవచ్చు - యాభై రూపాయలు యిస్తానన్నాడు ఆ పెద్దమనిషి - జీతం పది రూపాయలు తగ్గిపోతుంది - ఇరవై రూపాయలు తగ్గించినా తనకు ఏ అభ్యంతరం వుండదు - డబ్బు విలువ ఎందుకో తగ్గింది తన దృష్టిలో - ఎందుకో అది అప్రయోజనకారి అయింది తనకి.

హోటల్ ఉద్యోగం చాలించుకొని, వంటకి కుదరడం పై ననే మనస్సు మొగ్గింది రామనాథానికి... ఇంతలోకే ఎవరో యిద్దరు పిల్లలు రామనాథం కళ్ళల్లో తిరగటం మొదలు పెట్టారు. వాళ్ళు తనకికొత్తా, తను వాళ్ళకికొత్తా-అక్కా, తమ్ముడునూ పిప్పర మెంట్లుకోసం తగాదా పడుతున్నాడు-నాకు నాలుగే వచ్చాయని తమ్ముడూ, నాకూ నాలుగేవున్నాయని అక్కా. అక్కతో సమానంగా పిప్పర మెంట్లు పంచుకోవడానికి తమ్ముడికి యిష్టంలేదు-తగాదా పెడుతున్నాడు-అక్కకి విసుగేసింది- తమ్ముడిని ఒక్కటివేసింది-తన నాలుగు పిప్పర మెంట్లూ వాడి మొహానవేసి కొట్టింది-కొట్టడమేదో కొట్టిందికాని, వాడు ఏడుపు లంకించుకునేసరికి, వాడిని సముదాయించలేక నానా అవస్థలు పడుతున్నది. తమ్ముడి ఏడుపు తల్లి వింటుందేమోనని భయం. ఎంత బతిమిలాడినా, తమ్ముడేమో వూరుకోవడంలేదు. పెద్ద సందిగ్ధావస్థలో పడింది ఆ అమ్మాయి - అప్పుడు రామనాథం అక్కడికి వెళ్ళాడు - బాబుని సముదాయించాడు - వాడికి, వాడి అక్కకి కావాల్సినన్ని పిప్పర మెంట్లు కొని పెట్టాడు-పిప్పర మెంట్లు తింటో సంతోషంకొద్దీ వాళ్ళు గంతులు

వేస్తున్నాడు - ఆ అమాయక హృదయాల సంతోషంచూచి,
రామనాథం హృదయం ఎగిరి గంతువేసింది...

మనోనేత్రంతో ఆ దృశ్యాన్ని చూచి రామనాథం కళ్ళు
సంతోషంతో చెమ్మగిల్లాయి - చొక్కాతో కళ్లు తుడుచు
కొన్నాడు రామనాథం - ఆ పిల్లలు ఆ ఉప్పా తెప్పించుకున్న
పెద్దమనిషి పిల్లలు కారుగదా? ఏమో - రామనాథం మొకాని
కల్ గా హాలులోకి వస్తున్నాడు - లోపలికి వెడుతున్నాడు -
ఆర్డరు పుచ్చుకుంటున్నాడు - కావల్సిన వస్తువులు తెచ్చి పెడు
తున్నాడు - కస్తమర్చుకి బిల్లులు అందిస్తున్నాడు - కాని ఎందుకో
మనస్సు మనస్సులో లేదు - అంతమంది మనుషులలో తిరుగు
తున్నప్పటికీ, తాను ఒంటరిగా ఉన్నట్లు ఫీలయ్యాడు - ఎల్లా
నైనా తాను ఆ ఒంటరితనం పోగొట్టుకోవాలి - మనుషుల్ని
వదిలి పిల్లల ప్రపంచంలోకి వెళ్ళి పోవాలి - ఈ మనుషులతో
పోటీపడి, ఇంక తాను అదే పనిగా శ్రమపడలేదు - ఇంక
ఈ ఏకాకి జీవితాన్ని తాను భరించలేదు. ఎన్ని బాధలకైనా,
ఎంత కష్టానికైనా ఓర్చి, తాను ఈ హోటల్ జీవితానికి
స్వస్తి చెప్పాలి - అప్పుడు కాని తనకు మనశ్శాంతి లభించదు -
ఉప్పా తెప్పించుకున్న పెద్ద మనిషి ఇంట్లో మొదట, వాళ్ళ
తత్వం తెలియక కొన్ని ఇబ్బందులు కలగవచ్చు - కాని ఒక
మాటు వాళ్ళ తత్వం తెలిసిపోతే ఇంక తన జీవితం సుఖ
మయ మవుతుంది - ఉండే ఇబ్బందల్లా కొద్ది రోజులపాటు -
ఆ కొద్ది రోజులు ఓపికపడితే చాలు ... ఆ తర్వాత జీవితం
చీకూ చింతా లేకుండా హాయిగా గడిచి పోతుంది...

రామనాథం చివరికి హోటల్ ఉద్యోగం ఆమరుసటి రోజున వదులుకొని, ఉప్పు తెప్పించుకున్న పెద్ద మనిషి ఇంట్లో వంట మనిషిగా కుదరడానికి నిశ్చయించుకున్నాడు.

మొదట హోటల్ యజమాని, తనని వదులుకోవడానికి ఇష్టపడక పోవచ్చు - కాని తను మొండికేస్తే అతను గత్యంతరంలేక, తన రాజీనామాను అంగీరించక తప్పదు - మహా ఆయితే, ఆ నెల జీతం కోసుకుంటాడు - పోనీ కోసుకోనీ, తనకు డబ్బంటే లక్ష్యం ఉంటే కదూ తను భయపడడానికి - ఈ రోజు వీలుకలుగ జేసుకొని, అతనితో మాట్లాడి చూడాలి - ఎంతకీ ఒప్పుకోకపోతే, చెప్పకుండా పారిపోవాలి.

మరి రఘు విషయమో? అతని విషయం తనెందుకు ఆలోచించాలి? అతని జీవితానికి తన పూచీ ఏముంది? నలుగురికి మల్లె అతను కష్ట పడలేకపోతే, ఉద్యోగానికి నీళ్ళు వదులుకోవాల్సి వస్తుంది - హైదరాబాదుకి వచ్చిన కొత్తలో తను కష్టపడలేదూ? ఢక్కా ముక్కీలు తినలేదూ? అప్పుడు తనని ఎవ్వరు ఆదుకున్నారని? ఎవరు "అయ్యో పాపం!" అన్నారని? ఎవరి దురుసు తనానికి ఫలితం, వాళ్ళు అనుభవించాల్సిందే - ఎవరికష్టాలు వాళ్ళు పడాల్సిందే - ఈ ఆలోచనలతో రామనాథం మనస్సు కాస్త తేలికపడింది. అయోమయ జీవితానికి, ఏదో అనిర్వచనీయమైన శాంతి లభించింది. స్తిమితంగా, తన పని తాను చకచకా చేసుకోవడం మొదలెట్టాడు.

ఇంతలోకే ఘామిలీ రూమ్సు దగ్గర ఏదో గలభా ప్రారంభమైంది - హోటల్లోని కష్టమర్నూ, సర్వర్నూ ఆటు పరుగెత్తడం మొదలెట్టారు. ఎవరినో కొడుతున్న చప్పుడు వినపడుతున్నది. వెంటనే రామనాథం చప్పుడు కేసి పరు

గెత్తాడు - హోటల్ యజమాని రఘుని కొడుతున్నాడు -
 తంతున్నాడు - రఘు నోట్లోంచి రక్తం కాకుతున్నది -
 యజమాని గూబ గుయ్యి మనేటట్లు చెంపదెబ్బ పెట్టాడట -
 అతను యింకా డొక్కలో తంతున్నాడు - రఘు ఆర్భకుడు -
 ఆ తన్నులకి రఘు స్పృహ తప్పి పడిపోయాడు - "వెధవని,
 హోటల్ లోంచి వెళ్ళగొట్టండి - వాడి సామాను అవతల
 పారెయ్యండి" అని అరుస్తూ, బయటకి వెళ్ళిపోయాడు. యజ
 మాని - యజమాని, రఘు స్పృహ తప్పిన సంగతి కనిపెట్ట
 లేదు - "తన్నులకి కింద పడ్డా"డని మాత్రమే అనుకొని,
 విసురుగా అవతలికి వెళ్ళిపోయాడు.

రామనాథం. వెంటనే చన్నీళ్ళు తెచ్చి, రఘు మొహం
 మీద చల్లాడు. కాకుతున్న రక్తాన్ని చేతి రుమాలుతో
 తుడిచాడు - రఘుకి స్పృహ వచ్చింది - అతనిని నెమ్మదిగా
 నడిపించుకొని వెళ్ళి, సర్వర్ల గదిలో పడుకో బెట్టాడు - ఏమి
 జరిగిందని అతను రఘుని అడగ లేదు - రఘు చెప్పలేదు.

యజమాని, రఘుకి స్పృహ తప్పిందని తెలిసి రామ
 నాథం అతన్ని సర్వర్ల గదిలో పడుకో బెట్టాడని విని, అతన్ని
 వెళ్ళగొట్టమనికాని వుండనివ్వమనిగానీ ఏమీ అనలేదు ఆ
 తర్వాత.

రఘు ఫ్యామిలీ రూములో సర్దుచేస్తున్న సర్వర్ని
 తప్పించి వేసి, తను సర్దు చేయడం మొదలెట్టాడనీ, సర్దు
 చేస్తూ, చేస్తూ, ఎవరో అమ్మాయికి, భర్త చూడకుండా
 కన్ను గొట్టాడనీ, భర్త ఆ విషయం ఆ అమ్మాయిద్వారా
 తెలుసుకొని, రఘుని చెంపదెబ్బ కొట్టాడనీ, రఘు అతనితో
 కలియబడ్డాడనీ, పెద్ద గల్లంతు జరిగేసరికి యజమాని వచ్చి,

రఘుని కుక్కని తన్నినట్టు తన్నాడని, రామనాథానికి ఆ తరువాత తెలిసింది.

యజమాని, రాత్రి తొమ్మిది గంటలకి రామనాథాన్ని పిలిపించాడు. “రఘుని హోటల్లో వుంచడం నాకు బాత్తిగా యిష్టంలేదు - నీ ఉద్దేశ మేమిటి?” అని అడిగాడు.

రామనాథం మొదట ఏమీ మాట్లాడ లేకపోయాడు.

“వాడిని వెంటనే హోటల్ నుంచి పంపించి వేసెయ్యి” అని ఆతను తన ఉద్దేశాన్ని రెట్టించి చెప్పడంతో, రామనాథం, కొంచెం ధైర్యంచేసి, బయటపడ్డాడు.

“చేసిన నేరానికి వాడికి తగిన శాస్తి లభించింది - ఇంకా వాడిని వెళ్ళగొట్టడం దేనికి?” అని వినీ వినపడకుండా అన్నాడు.

“అది నిజమేననుకో - కాని ముందు ముందుమాత్రం వాడు సవ్యంగా ప్రవర్తిస్తాడని ఏమి నమ్మకం?”

“కస్టమర్సుతో వాడికి ఏ విధమైన సంబంధం లేకుండా చేస్తే?” అని సూచించాడు.

“అది ఎల్లా సాధ్య పడుతుంది?”

“కిచన్ లో వుంచితే, ఏ విధమైన సంబంధం వుండదు.”

“వాడిని ఎక్కడ వుంచితే బాగుంటుందో, నీవే ఆలోచించి, నాకు చెప్పు - కాని ముందుమాత్రం యిల్లాంటి గల్లంతు జరగకుండా వుండేట్లు చూచే పూచీ కేవలం నీపైననే వుంటుంది.”

రామనాథం యజమాని దగ్గరినుంచి వచ్చే శాడు - ఆ గండం గడిచిపోయినందుకు, వెలుపలికి వచ్చి ముప్పై మూడుకోట్ల దేవతలకి మొక్కుకున్నాడు.

ఆ రాత్రి ఎందుకో రామనాథానికి అన్నం సహించలేదు - రఘు మాత్రం చారూ, అన్నంతో భోజనం పూర్తి చేశాడు. ఆరుబయట యిద్దరూ విడివిడిగా పక్కలేసుకుని పడుకున్నారు - రామనాథానికి నిద్ర పట్టలేదు.

వళ్ళంతా నొప్పలుగా వుండడం వల్ల, రఘుకి కూడా నిద్ర పట్టక పక్కలో మూల్గుతూ దొర్లుతున్నాడు.

“వళ్ళంతా చాలా నొప్పలుగా వుందా?” అని అడిగాడు రామనాథం, రఘు ఆయాసం చూచి భరించలేక.

“ఊఁ” అని మాత్రం మూలిగాడు రఘు జవాబుగా.

కొంతకాలం మానంగా గడిచింది,

రఘు, రామనాథం కేసి తిరుగుతూ, “డబ్బు ఏమైనా వుందా?” అని అడిగాడు అతన్ని.

“ఎందుకు” అన్నాడు రామనాథం.

“ఏమైనా తాగితే వళ్ళు నొప్పలు తగ్గుతుందేమోనని?”

రామనాథం కాదనలేక పోయాడు - ఇద్దరూ బారుకి కలిసి వెళ్ళారు.

“తిరిగి లంపటంలో చిక్కుకున్నానా?” అని అనుకున్నాడు రామనాథం, బారుకు వెడుతూ దారిలో.

మరుసటి రోజున రామనాథం హోటల్ ఉద్యోగం వదులుకోనూ లేదూ, వంటపనికి కుదరనూ లేదూ.

